

قرآن کا مطالبہ

مکمل اطاعت و سپردگی

از

مولانا سید ابوالحسن علی ندوی

(جلد حقوق محفوظ)

طبع دوم

۱۲۱۰ھ — ۱۹۸۹ء

کتابت _____ ظہیر احمد کاکوری
 طباعت _____ لکھنؤ پبلشنگ ہاؤس (آفسٹ)

باہتمام

مجموعیات الدین ندوی

طابع و ناشر

مصلح الدین احمد حیدر آبادی میم جتہ

ملنے کا پتہ

مجلس تحقیقات و نشریات اسلام ^{۱۱۹} لکھنؤ
 پوسٹ

(ندوۃ العلماء)



یہ تقریر جدہ کی مشہور مسجد ”مسجد بوہرہ“ میں ۱۷ نومبر ۱۹۸۸ء کو کی گئی تھی، حاضرین میں ہندوستانی و پاکستانی اجاب کی بڑی تعداد موجود تھی، افادۂ عام کی غرض سے اس تقریر کو ”مسجد شعیبی“ جدہ کے امام و خطیب شیخ عبدالرشید کی خواہش پر علیحدہ سے شائع کیا جا رہا ہے۔

ناشر

قرآن کا مطالبہ

مکمل طاعت و سیرگی

حمد و صلوة کے بعد:-

اعوذ بالله من الشيطان الرجيم: يَا أَيُّهَا الَّذِينَ آمَنُوا
ادْخُلُوا فِي السِّلْمِ كَافَّةً، وَلَا تَتَّبِعُوا خُطُوَاتِ الشَّيْطَانِ
إِنَّهُ كَلَّمَ عَدُوِّ مَبِينٍ، فَإِنْ زَلَلْتُمْ مِنْ بَعْدِ مَا جَاءَتْكُمْ
الْبَيِّنَاتُ فَاعْلَمُوا أَنَّ اللَّهَ عَزِيزٌ حَكِيمٌ

میرے بھائیو! اور دوستو! میں نے آپ کے سامنے قرآن کی ایک آیت پڑھی
ہے، اس کا ترجمہ ہے: "اے ایمان والو! داخل ہو جاؤ و سلم (صلح) میں پورے کے پورے اور
شیطان کے نقشہ ہائے قدم کی پیروی نہ کرو، وہ تمہارا اکھلا دشمن ہے اگر تم سے لغزش
ہوئی صاف باتیں آجائے کے بعد تو یاد رکھو کہ خدائے تعالیٰ غالب اور حکیم ہے"

حضرات:- یہ آیت بڑی چونکا دینے والی ہے اللہ سے جنگ کا کیا
مطلب ہے کیا اس کا کوئی امکان ہے، کیا اس کا کوئی تصور کر سکتا ہے، بھلا بندہ

اللہ سے جنگ کر سکتا ہے، لیکن قرآن میں لفظ یہی استعمال کیا گیا ہے جس سے ہماری
 کان کھڑے ہو جانے چاہئیں بلکہ جسم لہر جانے چاہئیں کہ اللہ تعالیٰ جو مالک الملک،
 خالق کائنات، قادر مطلق اور محسن و مشعم ہے وہ اپنے بندوں سے کہے کہ اے
 ایمان والو! صلح میں داخل ہو جاؤ پورے کے پورے، ہم سے جنگ، محاذ آرائی اور
 مقابلہ کی کوئی گنجائش نہیں ہونی چاہئے!

تظاہر ذہن میں یہ بات آتی ہے کہ "فِي السَّلَامِ" کے بجائے "فِي الْإِسْلَامِ"
 کہا جاتا یعنی اسلام میں داخل ہو جاؤ، مگر نہیں، یہاں سلم میں داخل ہونے کو
 کہا گیا یعنی خدا کے ساتھ تمہارا معاملہ، فرمانبرداری، مصالحت، مطیعانہ اور
 مکمل ہونا چاہئے، عقائد میں بھی، فرائض و عبادات میں بھی، طرز معاشرت
 اور طریقہ زندگی میں بھی تمہیں اللہ کی تعلیمات اور سید المرسلین خاتم النبیین
 صلی اللہ علیہ وسلم کے لائے ہوئے اور بتائے ہوئے احکام کا پابند ہونا چاہئے
 اور تعلقات میں بھی اس کا لحاظ رکھنا چاہئے کہ اللہ کے دشمن سے وقاداری اور
 اطاعت و فرمانبرداری کا تعلق نہ ہو، "اسلام" کا لفظ "سلم" ہی سے نکلا ہے
 عربی زبان و لغت کے لحاظ سے "اسلام" کے معنی ہیں اپنے کو حوالہ کر دیا، سلنڈر کر دیا
 اپنی ہر چیز سے دستبردار ہو گیا، اپنی ملکیت سے خواہش، مصالح و مفادات سے
 فوائد و ضرر میں فرق کے لحاظ، اور احساس سے دستبردار ہو گیا، اپنے کو خدا کے احکام
 کے قدموں میں ڈال دیا، اور اپنے کو بالکل سپرد کر دیا اور سلم کے معنی صلح کے ہیں،

قرآن میں دوسری جگہ آیہ "وَإِنْ جَحَدُوا لَكُمْ فَاجْتَمِعْ لَهُمْ" (اگر یہ لوگ صلح کی طرف مائل ہوں تو آپ بھی صلح کی طرف مائل ہو جائیے) "أَسَأَلُمْ مِنْ سَالِمٍ وَأُحَارِبُ مِنْ حَارِبٍ" مصاحبانہ رویہ اختیار کرتا ہوں، اس کے لئے جو مجھ سے مصاحبانہ رویہ اپنائے اور مقابلانہ و محاربانہ رویہ اختیار کرتا ہوں اس کے لئے جو جنگ کرے، اور اسی طرح اللہ تعالیٰ نے دیگر مقامات پر اپنے لئے ایسے پر جلال دربا عظمت الفاظ استعمال کئے ہیں جو لڑا دینے والے اور تھمرا دینے والے ہیں مثلاً سود کے بارے میں آیہ "يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنْتُمْ مُؤْمِنِينَ ۚ فَإِنْ لَمْ تَفْعَلُوا فَأْذَنُوا بِحَرْبٍ مِّنَ اللَّهِ وَرَسُولِهِ" اگر تم نے سود نہیں چھوڑا تو تیار ہو جاؤ اللہ سے لڑنے کے لئے، جنگ کرنے کے لئے، اور اسی طرح حدیث قدسی میں آیا ہے "من اذحى لى وليا فقد اذنته بالحرب" (میرے کسی دوست اور مقبول بندے کو جو تمہارے گائیدہ پہنچائے گا تو میں نے اس کے لئے اعلان جنگ کر دیا۔)

تو بظاہر دور اور بہت دور کی بات معلوم ہوتی ہے کہ وہ کون سا شامت زدہ اور بد نصیب ہو گا جو خدا سے جنگ کی ٹھانے گا جو خدا سے برسرِ مقابلہ ہو گا لیکن انسانوں کی نفسیاً، انسانوں کی زندگی کے تجربات، اللہ و رسول کی تعلیمات کے مقابلہ میں طرزِ عمل و ان کے کردار کے مطالعہ سے معلوم ہوتا ہے کہ ایسا ہو سکتا ہے، اس کا امکان ہے کہ ایک آدمی اسلام

کا دعویٰ بھی کرے، اللہ کے بندہ ہونے کا دعویٰ اور اعتراض کرے اور پھر بعض چیزوں
 میں اللہ تعالیٰ سے (معاذ اللہ، سو بار معاذ اللہ) برسرجنگ ہو یعنی کچھ مانے اور کچھ
 نہ مانے۔ اللہ کے یہاں رزرویشن اور تحفظ کے ساتھ اور اپنی مرضی کو دخل
 دیتے ہوئے کوئی بندگی کا تعلق قائم کرے کہ اچھا صاحب، ہم عقائد کو تو مانتے
 ہیں، بیشک توحید برحق، معاد اور آخرت کا عقیدہ برحق، حساب و کتاب برحق،
 لیکن معاشرہ میں تہذیب میں، اپنی گھر ملیو زندگی میں اپنے عزیزوں کے ساتھ تعلقاً
 میں، لین دین میں، کاروبار میں، تجارتی معاملات میں ہم آزاد ہیں۔ تو
 اللہ تعالیٰ اس کو قبول کرنے کے لئے تیار نہیں ہے یہ آیت اسی لئے نازل ہوئی
 ہے، اور یہ آیت گویا تازیانہ عبرت ہے، ایک بہت بڑے خطرے کا اعلان ہے کہ
 خدا فرماتا ہے، اے وہ لوگو جن کو ایمان لانے کا دعویٰ ہے "ادْخُلُوا اِنِ السَّلَامِ
 كَاقْتَاتٍ" اللہ کے ساتھ پورے طور پر صلح میں داخل ہو جاؤ، یہاں یہ نہیں چلے گا
 کہ اتنا ہم مانتے ہیں اتنا ہم نہیں مانتے ہیں "میٹھا میٹھا تو ہب ہے کرٹا کرٹا و
 تھو، یہ نہیں، آپ یہی دیکھ لیجئے کہ مسجد میں داخل ہوتا ہے آدمی، تو اپنے پورے
 جسم کے ساتھ داخل ہو جاتا ہے، کوئی کہنے لگے کہ صاحب! ہم تو پورے جسم کے
 ساتھ نہیں آتے، پاؤں رکھتے ہیں مسجد میں اور بدن رکھتے ہیں باہر، ہم اپنا
 سر جھکا دیتے ہیں مگر ہمارا بقیہ جسم باہر ہے گا، یا کوئی نماز کے بارے میں کہے کہ
 قیام تو سر آنکھوں پر، سو بار قیام کر لیجئے لیکن جھکنا مشکل ہے رکوع اور سجود

سے ہمیں معاف رکھے اس میں ہمیں انسانیت کی توہین معلوم ہوتی ہے ہمیں اپنی شکست کا احساس ہوتا ہے، ہمیں اپنی خودی سے دستبردار ہونا پڑتا ہے تو دوستو! ایسی عبادت نماز کہلانے کی مستحق نہیں، بلکہ یہ کفر کا ایک کلمہ اور کفر کا ایک روئیہ ہوگا۔

آپ مجھے معاف کریں، معلوم نہیں آپ کیا توقع رکھتے ہوں گے کہ میں آپ کے خوشخبریاں دوں، بزرگوں کے واقعات سناؤں، اور ایسی چیزیں سناؤں کہ آپ یہاں سے اور زیادہ مطمئن ہو کر جائیں، ہم مسلمانوں کی کمزوری یہ ہے کہ ہم اطمینان چاہتے ہیں، اپنی زندگی کی تصدیق چاہتے ہیں کہ ہماری زندگی پر کوئی ہر تصدیق ثبت کر دے کہ ہم اس مقدس سرزمین پر ہیں، ہم سے زیادہ کون خوش قسمت ہوگا، ہم یہ سنا چاہتے ہیں کہ مبارک ہو آپ کو اللہ تعالیٰ آپ کو یہاں ہمیشہ رہنا نصیب فرمائے، آپ بڑے خوش نصیب ہیں لاکھوں اولیاء اللہ اس کی تمنا کرتے تھے کہ اللہ ہمیں ارض مقدس تک پہنچائے ایک اپنے زمانے کے امام الاولیاء، مجاہد اعظم اور مجدد وقت جس کے ہاتھ پر ۴۰ ہزار لوگ مسلمان ہوئے اور جس کے ہاتھ پر براہ راست بیعت تو لیا کرنے والوں کی تعداد تیس لاکھ سے کم نہیں اور بالواسطہ سلسلہ بیعت میں داخل ہونے والوں کی تعداد تو کروڑوں بیان کی جاتی ہے، اس زمانے کے بڑے مبصر بڑے مصنف، اور صاحب نظر عالم نے یہ لکھا ہے کہ دوسرے

لگوں میں بھی ایسا صاحبِ کمال اور صاحبِ تاثیر نہ بنیں گے، وہ شخص جس کی وجہ سے ہزاروں کو ولایت ملی ہو تو تعجب نہیں ان کا حال یہ تھا کہ جب وہ آئے تھے حج کے لئے پہلی بار (اس زمانے میں حج کرنا بڑا مشکل تھا، بادبانی جہاز ہوتے تھے) تو ایک جگہ پر کسی نے کہا کہ وہ رہا جزیرۃ العرب اور کھجور کا درخت نظر آ رہا ہے! (خدا جانے وہ جزیرۃ العرب کا کون سا حصہ تھا اور جس کی وجہ سے جزیرۃ العرب محبوب و مکرم ہے اس جگہ سے وہ کتنا دور تھا؟) تو وہ تاب نہ لاسکے و صوم سے تھے، سجدے میں گر گئے دو رکعت نماز پڑھی اور فرمایا، اللہ کا شکر ہے، کہ اس نے مرنے سے پہلے ہمیں وہ سرزمین دکھا دی — اسی طرح بہت سے عابدین و زاہدین یہ تمنا لے کر دنیا سے رخصت ہو گئے کہ ہمیں اس جگہ پہنچنا نصیب ہو تو ہم اپنی پلکوں سے وہ زمین بھاڑیں گے، اپنے آنسوؤں سے وہ خاک دھوئیں گے — تو آپ کہیں گے کہ ہم اس سرزمین میں ہیں! اس لئے ہمیں خوشخبری سنائے، ہمیں مبارک باد دیجئے اور دعائیں دیجئے کہ ہم یہاں رہیں پھر کیا بات ہے، یہ بے وقت کی شہنائی کیسی؟ ایسی سخت آیت ہمارے سامنے پڑھی گئی جس میں اللہ تعالیٰ فرماتا ہے، اے ایمان والو! ہمارا معاملہ کسی دنیاوی حاکم و بادشاہ کا نہیں ہے کہ تھوڑا دے دیا، تھوڑا سا ٹیکس ادا کر دیا، اس کی تھوڑی سی بادشاہت مان لی، اس کی بڑائی تسلیم کرنی تو خوش!

لے اشارہ ہے حضرت سید احمد شہید کی طرف۔ شہادت ۱۲۶۶ھ مطابق ۱۸۳۱ء۔

اور آپ کے سب گناہ معاف ہماری ذات تو غنی ہے، ہم قوی ہیں، ہم عزیز ہیں، ہم غالب ہیں، ہم اس دنیا کے پیدا کرنے والے ہیں، ہم قسمتوں کے مالک ہیں، ہم تقدیر کے بنانے، بگاڑنے والے ہیں، ہم بیماری اور صحت دینے والے ہیں، قُلِ اللَّهُمَّ مَلِكُ الْمَلِكِ نُذُو الْمَلِكِ مَنْ تَشَاءُ وَتَنْزِعُ الْمَلِكَ مِمَّنْ تَشَاءُ (اے اللہ، اے الشہزادے، اے سلطنتوں کے مالک، تیرے اختیار میں ہے جو جس کو چاہے سلطنت سے نوازے، اور جس سے چاہے ان کی آن میں پلک بھپکانے میں سلطنت چھین لے) اور تاریخ بتاتی ہے کہ ہزاروں برس کی شہنشاہیاں جن کا ڈکٹایج رہا تھا دنیا میں، جن کا طوطی بول رہا تھا، جن کے دالیاں سلطنت کی ایک نگاہ پڑ جانا سمجھا جاتا تھا کہ گویا ”ہمما“ اس کے سر پر پٹھ گئی، اور وہ جس کے سر پر سے ہو کر اڑ گئی اس کی تقدیر بدل جاتی تھی، مٹی پر ہاتھ رکھ دیں تو سونا ہو جائے، پلک بھپکاتے میں اللہ نے ان کی سلطنتوں کا آفتاب غروب کر دیا، اور ایسا غروب کیا کہ اس کے بعد کبھی طلوع نہیں ہوا رومنہ الیکیری کی تاریخ بتاتی ہے گیبون (GIBBON) کی کتاب زوال و سقوط

روما (DECLINE AND FALL OF THE ROMAN EMPIRE)

آپ پڑھیے کہ وہ کیا سلطنت تھی، کیا شہنشاہیت تھی، کس طرح اس کو زوال ہوا، ساسانی سلطنت کی تاریخ پڑھئے کہ کیسا اس کا ڈکٹا جتا تھا،

لہ سورۃ آل عمران - ۲۶

اس کا دُشمن کاویانی اور اس کی آتش مقدس، ہندوستان کی سرحدوں

تک اس کی سلطنت پہنچتی ہوئی تھی، اس کے بائے میں ارشاد ہوتا ہے

”فَجَعَلْنَاهُمْ أَحَادِيثَ وَمَزَّقْنَاهُمْ كُلَّ مَسْرِقٍ“ ہم نے اس کو افسانہ

پارہ بنادیا اور ان کے ٹکڑے ٹکڑے کر دیئے۔ وہ اللہ کہتا ہے کہ صرف اتنا

کافی نہیں کہ آپ نماز پڑھ لیجئے، آپ ایک سجدہ کر لیجئے ایک مرتبہ اللہ کا نام

لے لیجئے اور اب آپ سے کچھ نہیں پوچھا جائیگا، نہیں ہماری غلامی میں

پوئے طور پر داخل ہونا پڑے گا، زر و لیشن یہاں نہیں ہے یہ نہیں کہ اتنا

ہمارا اتنا آپ کا یہاں تو سب ہمارا۔ تمہاری دولت ہماری، تمہاری عزت

ہماری، تمہاری صحت ہماری، تمہارا بدن ہمارا، تمہارا سر ہمارا، تمہارا دین امان

ہمارا، تمہاری وقاداریاں ہماری، گویا ساری کی ساری ہمارا سچی ہیں کسی کا

سچی نہیں ہے، ہم جس کی اجازت دے دیں اتنی تم کسی کی اطاعت کرو ورنہ

اصل اطاعت ہماری ہے۔

یہ بڑی چونکا دینے والی آیت ہے جو ہم نے آپ کے سامنے پڑھی معلوم

نہیں پھر کبھی ملنا ہو کہ نہ ہو، اللہ تعالیٰ عین وقت پر یا کچھ پہلے جو ذہن میں

ڈالتا ہے وہی میں کچھ کہہ سکتا ہوں، یہ آیت میرے ذہن میں آئی ہے کہ اللہ تع

فرماتا ہے ”يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً“ داخل ہو

صلح میں پورے کے پورے ”کَافَّةً“ کا تعلق دونوں سے ہے، یعنی سارے احکام کو ماننا اور تم سب مانو۔ ایک نے مانا دوسرے نے نہیں، اور ایک کو مانا دوسرے کو نہ ماننا ایسا نہیں ہو سکتا۔ بلکہ یہ سب ہمارا ہے ہمیں دے دو، سب ہمارے حوالہ کر دو، عقائد وہ ہوں جو اللہ اور اس کے رسولؐ نے بتائے ہیں، اس میں ذرہ برابر فرق نہ ہو، کائنات میں کسی اور کا حکم چلے ایسا نہیں ”أَلَا لَهُ الْخَلْقُ وَالْآمْرُ“ یاد رکھو، اس کا کام ہے پیدا کرنا اور اسی کا کام ہے حکم دینا، وہی پیدا کرتا ہے، وہی صحت دیتا ہے، وہی رزق دیتا ہے، وہی طاقت دیتا ہے، وہی دولت دیتا ہے، وہی عزت دیتا ہے، وہی بیمار کرتا ہے، وہی شفا دیتا ہے، وہی اولاد کا دینے والا ہے، وہی قسمت کا بنانے بگاڑنے والا ہے، اللہ کے متعلق یہ عقیدہ پورا کا پورا ہو کہ اس کی سلطنت میں اس کے اختیار میں کوئی بڑی سے بڑی ہستی بھی شریک نہیں ہے، نہ انبیاء شریک ہیں، نہ اولیاء اللہ تعالیٰ کو سمجھو کہ وہ قادر مطلق ہے، اس کے یہاں کسی کی سفارش نہیں چلتی، اسی طرح اللہ کے رسول کو مطاع مطلق مانو، قرآن مجید میں ہے کہ جو لوگ اللہ کے رسولؐ کی کچھ بات مانتے ہیں کچھ نہیں مانتے وہ رسولؐ کے مطیع نہیں ہیں،

”وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ“ کہ کسی مسلمان کو یہ اجازت نہیں کہ

جب اللہ اور اس کے رسول کا کوئی حکم شرعی معلوم ہو جائے تو اس کو کوئی اختیار باقی رہ جائے اور یہ کہہ کہ ہمیں ذرا سوچنے اور غور کرنے کا موقع دیجئے، فوراً ہم جواب نہیں دے سکتے کہ ہم ضرور مانیں گے، نہیں، جب معلوم ہو جائے کہ یہ اللہ کے رسول کا نشا اور فرمانِ ناطق ہے، یہ ان کا قول ہے صحیح طریقہ سے ہم تک پہنچا ہے تو انسان کا اختیار اور آزادی ختم، اب تو وہی کرنا ہو گا جو اللہ کے رسول کہتے ہیں۔

آپ مجھے معاف کریں، میں تو ایک اڑتی چڑیا ہوں آیا اور اس شجرہ طویل بیٹھ گیا اور اڑ گیا، کل ہی یہاں سے خدا کو منظور ہوا تو اڑ جاؤں گا، آپ مجھے یہ نہ سمجھئے کہ میں جاسوسی کرتا ہوں، یا میں یہاں آکر عیب ڈھونڈھتا ہوں، میں یہاں کے مسلمانوں کے حالات سے واقف ہوں، اور زندگی کا جو دھارا بہ رہا ہے میں اس سے کچھ دور نہیں ہوں، اس لئے میں دیکھتا ہوں کہ عقائد درست ہیں، نمازوں کی پابندی ہے، فرائض کی پابندی ہے، لیکن معاشرہ بالکل بگڑا ہوا ہے، گھر کی زندگی بالکل اسلام سے بدلی ہوئی ہے، وہاں تعیشت کی باتیں ہیں، وہاں اسراف ہے، حقوق کی پامالی ہے، وہاں بے محل خرچ کرنا ہے، اس میں تفریحات کا سامان ہے، وہاں ویڈیو ہے جو دن رات کا مشغلہ ہے، مسجد میں ہم مسلمان، وہاں کوئی کچھ نہیں کہہ سکتا لیکن دوستو! مسلمان صرف مسجد میں نہیں ہوتا، مسلمان تو روئے زمین کے کسی چپے پر ہو، بر و بکر ہو،

اور اگر کبھی خدا چاند پر پہنچا ہے (اور اس نے پہنچا یا ہے، انسانوں کو اپنے دیئے ہوئے علم و طاقت کے ذریعہ) وہاں بھی وہ عید ہے، خدا کا بندہ ہے یہاں تک کہ تمام علماء اُمت کا اتفاق ہے اس پر، کہ تکلیف ساقط نہیں ہوتی، پیغمبرؐ بھی تکلیف ساقط نہیں ہوتی، اور تکلیف کا مطلب کیا، شرعی پابندی اور قرآن کی آیت ”وَاعْبُدْ رَبَّكَ حَتَّىٰ يَأْتِيَكَ الْيَقِينُ“ کی تفسیر تمام مفسرین نے یہی لکھی ہے کہ اپنے رب کی بندگی کرتے رہو، جب تک کہ وفات کا وقت نہ آجائے، چنانچہ حضورؐ وفات کے وقت تک نمازوں کی ویسی ہی پابندی کرتے رہے، پوچھتے رہے کہ کیا لوگوں نے نماز پڑھ لی، کہا گیا، ہمیں یا رسول اللہؐ آپ کا انتظار ہے، فرمایا پانی لاؤ، غسل فرمایا، مگر چلنے کی طاقت نہیں تھی، دو دو مرتبہ تین تین مرتبہ آپ نے غسل فرمایا، تیاری کی، نہیں ہو سکا تو فرمایا: ”مُرُوا ابائکم فلیصل بالناس“ ابو بکر سے کہو کہ نماز پڑھا میں، پھر آپ نے بھی نماز پڑھی اس وقت آپ کا مسواک کرنا ثابت، آپ کا وصیت کرنا ثابت، آپ کا اُمت کو ہدایت دینا ثابت یہاں تک کہ ”اللہم الرفیق الاعلیٰ، اللہم الرفیق الاعلیٰ“ کہتے ہوئے دنیا سے تشریف لے گئے۔

اور آج ہم مسلمانوں کی حالت یہ ہے کہ اگر عقائد درست ہیں تو

عبادات میں خلل ہے اور اگر عقائد و عبادات دونوں درست ہیں تو اخلاق و معاملات میں بڑی بڑی خنذقیں ہیں، یعنی رخصے نہیں، شکات نہیں، خنذقیں ہیں، کھائیاں ہیں، پوری پوری خلیج — میں نے تبارقہ میں تقریر کرتے ہوئے کہا کہ آپ لوگ جتنا خلیج سے واقف ہیں شاید دنیا کے کم لوگ واقف ہوں گے، آپ خلیج کے رہنے والے ہیں، مگر آپ ایک ہی خلیج کو جانتے ہیں اور یہ وہ خلیج ہے جو جَزِيرَةُ الْعَرَبِ کو ایران سے الگ کرتی ہے، بیچ میں پانی ہے، میں آپ کو اس سے بھیانک خلیج کی خبر دیتا ہوں وہ خلیج، جو اسلام اور مسلمانوں کے درمیان پڑی ہوئی ہے، اسلام اور مسلمانوں کے درمیان کئی کئی خلیجیں ہیں، عقائد اور عبادات میں خلیج، کتنے لوگ ہیں جو مسلمان ہیں، کلمہ پڑھتے ہیں، لیکن نماز سے ان کو کوئی غرض نہیں اور بہت سے ہیں جن کے عقائد و عبادات دونوں درست ہیں، لیکن اخلاق و معاملات کو وہ فہرست سے بالکل خارج سمجھتے ہیں۔

جھوٹ بولتے ہیں، بے ایمانی کرتے ہیں، ناپ تول میں کمی کرتے

ہیں، ملاوٹ کرتے ہیں، جھوٹی قسمیں کھا کر اپنی تجارت کو چمکاتے ہیں کسی کے حق کو ہضم کر لیتے ہیں، مگر ان کو کوئی باک نہیں ہوتا کیونکہ وہ ان سب باتوں کو دین سے خارج سمجھتے ہیں اور کتنے لوگ ہیں جو اپنے ماں باپ کے

حق کو، گھروالوں کے حق کو پامال کر رہے ہیں، پڑوسیوں سے ان کو کوئی مطلب نہیں، کتنے ہیں جن کی زبان میں نہ سچائی ہے، نہ راستی و صداقت ہے نہ حلاوت و شیرینی ہے۔

ان کے آس پاس کے لوگ شاکھی ہیں، اور شاکھی نہیں تو کم از کم فکر گزارا نہیں ہیں، پھر اس کے بعد کتنے ہیں جن کے نزدیک تعلقات میں سیاست میں، خدا کے دوست اور دشمن میں، کوئی فرق نہیں ہے، ان کے نزدیک صالح اور فاسد میں کوئی فرق نہیں، ان کے نزدیک دیندار اور بے دین میں کوئی فرق نہیں، حالانکہ اللہ تعالیٰ صاف فرماتا ہے ”وَلَا تَرَوْا كَثُورًا إِلَى الَّذِينَ ظَلَمُوا فَخْتَمَسْكُمْ السَّارُّ“ یہاں ”رکون“ کا لفظ آیا ہے، اُن کا ساتھ دینا اور حمایت کرنا تو بڑے دور کی بات ہے ان کی طرف تمہارا جھکاؤ اور میلان بھی نہ ہو جنہوں نے ظلم کا شیوہ اختیار کر رکھا ہے، جنہوں نے حد سے تجاوز کیا ہے، جن کے اندر بے اعتدالی پائی جاتی ہے، جن کے اندر حقوق کی پامالی پائی جاتی ہے، جن کے دلوں میں خدا کا خوف نہیں ہے جو دنیا ہی کو سب کچھ سمجھتے ہیں، جو دولت کے پرستار ہیں، جو اقتدار کے پرستار ہیں، جو اپنی بات چلانا جانتے ہیں، یہ سب باتیں ظلموں کے تحت آجاتی ہیں، یہ آیت ہم میں سے بہت سے مسلمانوں کے لئے شاید

نئی ہوگی کہ اچھا یہ بات بھی ہے، بہت سخت لفظ ہے "لَا تَرْكُوا" یہ نہیں کہا گیا کہ ان کے ہاتھ پر بیعت نہ کرو، یہ نہیں کہا کہ ان کے غلام نہ بن جاؤ بلکہ ادنیٰ جھکاؤ بھی نہیں ہونا چاہئے، ان کی طرف جھنوں نے ظلم کو اپنا شیوہ بنا رکھا ہے۔

کتنے مسلمان ہیں جو اس کو بھی دین کا کوئی شعبہ سمجھتے ہیں وہ تو کہتے ہیں کہ صاحب! یہ باتیں تو زندگی کی ہیں، یہ باتیں تو دین سے باہر ہیں آپ دین کی باتیں کیجئے، آپ یہ بتائیے کہ فلاں چیز بڑھنے میں کتنا ثواب ہے، فلاں وظیفہ میں کتنا ثواب ہے، ذکر و تسمیح کا کوئی طریقہ بتائیے کوئی نفل نماز بتائیے، باقی باتوں میں ہم بالکل آزاد ہیں، جو ہماری سمجھ میں آئے گا وہ ہم کریں گے، اس میں اس سے بحت نہیں کہ اس کا ساتھ دینے سے دین کا نقصان ہوگا یا دین کا فائدہ ہوگا، اس کا ساتھ دینے سے دین میں سہولت پیدا ہوگی یا دشواری پیدا ہوگی ان ساری چیزوں کو ہم نے دین کے دائرے سے الگ سمجھ رکھا ہے، میرے بھائیو! ہم تمام چیزوں میں خدا کے بندے ہیں، ہمیں احکامِ اسلام پر چلنا چاہئے اور اسی کے ساتھ ساتھ ہمیں دیگر مسلمانوں کی بھی فکر رکھنی چاہئے، اسلام کے غلبہ کے لئے ہم دعا کریں، فکر کریں، کوشش کریں، یہ نہیں کہ ہم تو بڑے عابد و زاہد، اپنی ذات سے ہم بڑے دیتدار، شریعت کے پایتد، لیکن اسلام کس طرف

جا رہا ہے، مسلمان کس طرف جا رہے ہیں، اس وقت اسلام پر کیا گزر رہی ہے، اور کیا مسائل مسلمانوں کو درپیش ہیں، کن کن ملکوں میں اسلام پر ادب آ رہا ہے، کن کن ملکوں میں اسلام آزمائش کے دور سے گزر رہا ہے، اس سے ہمیں کوئی نجات نہیں، حالانکہ ”من لم ینہتم بآمر المسلمین فلیس منهم“ جن کو مسلمانوں کے معاملات کی فکر نہ ہو، وہ مسلمان نہیں، اور ”مثل المسلمین فی توادہم وتواضعہم وتعاطفہم کمثل الجسد الواحد اذا اشتکی منه عضوٌ تداعی لہ سائر الجسد بالسہر والحشی“ سارے مسلمان جید واحد کی طرح ہیں اگر کسی عضو کو تکلیف ہو تو سارے جسم پر بجا چڑھ آئے سارے جسم کو اس کی تکلیف محسوس ہو۔

یہاں اللہ کا فضل ہے، رزق میں فراخی ہے اللہ مبارک کرے، ہمیں بالکل اس پر رشک نہیں۔

لیکن آپ کو اپنے ملک کی بھی فکر کرنی چاہئے اپنے ملک کے اداروں کی بھی فکر کرنی چاہئے، ملتِ اسلامیہ جس کے لئے تڑپ رہا ہے اس کی بھی آپ کو فکر کرنی چاہئے، خواجہ معین الدین چشتیؒ نے جس ملک کی فضا کو گرم کیا اس کو راہ کی گرمی آج بھی محسوس کی جا سکتی ہے، اس برصغیر میں اس ہندوستان و پاکستان میں، جس کے آپ فرزند ہیں، اس میں آج بھی اگر اللہ کا کوئی

بندہ جائے جس کو خدا نے فہم و ادراک عطا فرمایا ہو، وہ محسوس کرے گا کہ خواجہ معین الدین چشتی، خواجہ قطب الدین بختیار کاکی، خواجہ باقی باللہ راولپنڈی، وہ داعیان اسلام جن کی آہوں کی گرمی اب بھی اس کی فضا میں ہے، اور زمین میں دیکھا جائے تو ان کی آنکھوں سے نکلی ہوئی تری زمین کے اوپر نہیں تو زمین کے اندر نظر آئے گی، ان کی وجہ سے اسلام کا درخت آج بھی موجود ہے، اگرچہ اس کے سامنے نئے نئے مرحلے پیش آ رہے ہیں، لیکن اللہ کا شکر ہے کہ اب بھی وہ درخت باقی ہے، اس سرزمین کی بھی آپ کو فکہ ہونی چاہئے کہ آئندہ نسل وہاں کے مسلمانوں کی اسلام پر قائم رہے گی یا نہیں؟ آپ نے اگر اپنی اولاد کے لئے کوئی منصوبہ بنا رکھا ہے، آپ نے ان کے لئے کوئی فضا ساز گاؤں رکھی ہے، مبارک، ہم اس میں کچھ نہیں بولتے، کوئی دخل نہیں دیتے، مگر آپ جہاں سے آئے ہیں، جہاں آپ کے اعزہ ہیں، جہاں آپ کے خاندان کے افراد ہیں، جہاں آپ کی پیدائش ہوئی ہے، اس سرزمین کو بھی نہیں بھولنا چاہئے۔ میں مدرسہ کے چنڈہ کے لئے نہیں آیا، کوئی خدا کا بندہ کچھ کہے گا بھی تو میں اس وقت بالکل توجہ نہیں کروں گا۔

خدا کا شکر ہے، اللہ رازقِ حقیقی ہے، جو آپ کو رزق پہنچاتا ہے یہاں، وہی وہاں بھی رزق پہنچاتا ہے، اور وہ اس پر قادر ہے کہ

آپ سے زیادہ رزق دے، اور اس نے یہ کر کے دکھایا ہے، اور سوار کر کے دکھایا ہے، تو میں اس لئے نہیں کہہ رہا ہوں کہ آپ کو کسی اداے یا کسی تنظیم کی طرف متوجہ کروں، لیکن آپ کو وہاں کی ملتِ اسلامی کی ہم وطنوں کے آئندہ نسلوں کے ایمان کی فکر ہونی چاہئے کہ وہاں کیا کیا خطرے پیدا ہو رہے ہیں کس کس طرح ان کا ایمان خطرے میں پڑ رہا ہے، وہاں کیا کیا پروگرام چل رہے ہیں، رامائن کا سیریل کئی مہینے تک چلتا رہا خود عینی مشاہدہ کرنے والوں نے مجھ سے پتہ میں بتاتے ہوئے کہا کہ ہم نے دیکھا کہ رحلِ پیہ قرآن شریف رکھے ہوئے ہیں، ان میں کچھ کھلے ہوئے ہیں کچھ بند ہیں، معلوم ہوتا ہے کہ ابھی لڑکے پڑھ رہے تھے، ارے بھئی لڑکے کہاں گئے؟ آج جمعہ تو نہیں ہے، آج تو اتوار کا دن ہے آخر لڑکے ہیں کہاں؟ تو کسی نے کہا کہ رامائن دیکھنے گئے ہیں، یہ اس بہار کے شہر ٹنڈی کا واقعہ ہے، جس نے ملائیم الشہبازی جیسا رأس العلماء، اتاذ العلماء اور امام العلماء پیدا کیا، کتنے اولیاء اللہ پیدا کئے۔

تو آپ کو تھوڑی بہت اپنے ملک کی فکر ہونی چاہئے اور وہ فکر میں معاشی و مالی فکر نہیں کہتا، آپ کو ذہنی فکر ہونی چاہئے آپ کے دل میں درد ہونا چاہئے کہ آئندہ نسلِ اسلام پر قائم رہے گی یا نہیں، جس سرزمین نے ایسے ایسے مجددین پیدا کئے جن کا فیض ہندوستان ہی

نہیں ہندوستان کے باہر تک پہنچا، میں تاریخ کے حوالے سے کہہ سکتا ہوں کہ
 حضرت مجدد الف ثانیؒ کا فیض ترکی تک پہنچا، آج بھی ترکی میں اُن کے
 سلسلے کے لوگ موجود ہیں، مولانا خالد رومیؒ دہلی کا سفر کر کے گئے انھوں نے
 اپنا واقعہ لکھا ہے کہ مکہ میں ہندوستان سے آئے ہوئے قافلہ سے میں نے حضرت
 شاہ غلام علی صاحبؒ کا حال پوچھا دہلی کے لوگ تھے، انھوں نے لاعلمی
 ظاہر کی، مجھے تعجب ہوا اتنا بڑا شیخ وقت مرنے والی روحانی، اس سے
 یہ لوگ ناواقف ہیں، اس کے بعد وہ سفر کر کے دہلی آئے، اور پھر حضرت
 شاہ غلام علی صاحبؒ کی مدح میں انھوں نے عربی و فارسی میں قصیدے
 کہے مولانا رومیؒ علامہ شامی کے استاد تھے، اس لئے ان کا نام
 سن کر حضرت شاہ عبدالعزیز صاحبؒ محدث دہلوی جو اس زمانہ کے
 مستدالہند، استاد العلماء اور امام وقت تھے، ان سے ملنے گئے تو حضرت
 شاہ ابوسعید صاحبؒ (جو شاہ دہلوی کے شاگرد تھے) نے کہا کہ ہمارے
 شہر کے سب سے بڑے عالم آپ سے ملنے آئے ہیں، انھوں نے
 فرمایا کہ اُن سے ہمارا سلام کہنا، میں جس مقصد سے آیا ہوں اس کو
 پہلے حاصل کر لوں، تزکیۂ نفس میرا ہو جائے تو میں خود ہی حضرت
 کی خدمت میں حاضر ہوں گا۔ خیر۔۔۔ اس کے بعد جب
 تکمیل روحانی کر اگر وہ واپس گئے ہیں اپنے ملک کی طرف تو حیات

یہ ہوئی کہ عراق میں موروثی کی طرح اور شیعہ پر پروانوں کی طرح سیکڑوں کی تعداد میں علماء و عوام گرے کہ ہمیں اللہ کا نام سکھائیے۔ ہمیں نماز پڑھنا بتائیے ہمارے اندر روحانیت پیدا ہو اور احسان کی کیفیت پیدا ہو تو مولانا رومیؒ جو ترکی و شام کے سب سے بڑے عالم تھے وہ نماز پڑھنا سکھنے کے لئے دہلی گئے، یہ وہ ملک ہے، اس ملک کو فراموش نہیں کرنا چاہئے۔

تو میرے بھائیو! ایک تو یہ کہ دین کے کامل ہونے کا پہلو آپ اپنے ذہن میں رکھیں، اس میں عقائد بھی ہیں، ایک ایسا عقیدہ جو شرط ہے اسلام کے لئے اس سے انحراف ارتداد کے مراد ہے، عبادات و فرائض کی پابندی کیجئے ایسا نہ ہو کہ آپ یہاں رہیں، اس کے باوجود نماز کی پابندی نہ ہو، اس پر ٹھکر بد نصیبی کیا ہو سکتی ہے، پھر اس کے ساتھ آپ کی تہذیب و معاشرت بھی اسلامی ہو، یہ نہیں کہ آپ رہیں سر زمین مقدس میں اور آپ کے گھروں میں ہر وقت (T. V.) چل رہا ہو، نمازوں کے اوقات میں لڑکے وہ دیکھ رہے ہوں۔

”وَمِنَ النَّاسِ مَنْ يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ“ (اور لوگوں میں بعض ایسے ہیں جو بیہودہ حکایتیں خریدتے ہیں تاکہ لوگوں کو بے سمجھے خدا کے راستے سے گمراہ کریں۔ سورۃ لقمان - ۶)

ایسا معلوم ہوتا ہے کہ جیسے صرف نام لینا رہ گیا ویڈیو اور ٹی وی کا، قرآن تو عربی زبان میں ہے، اس میں انگریزی کا لفظ کیسے آتا؟ عقل کی بات نہیں تھی، لیکن قرآن کا اعجاز معلوم ہوتا ہے کہ آج سے چودہ سو برس پہلے جو کتاب نکلی، اگر میں مسجد میں بیٹھ کر کہوں کہ اس میں ٹی وی اور ویڈیو کا ذکر ہے تو میں غلط نہیں کہوں گا، اس لئے کہ قرآن میں کہا گیا "مَنْ يَشْتَرِ لَهْوَ الْحَدِيثِ" جو لوگ عربی کی بلاغت سے واقف ہیں، اور اس کی زبان کا صحیح ذوق رکھتے ہیں اہل زبان کی طرح، اور محض اللہ کا شکر و انعام ہے کہ ہمیں اسی حجاز و یمن کا فیض پہنچا ہے کہ ہم اس قابل ہوئے، ہمارے استاد عرب تھے، ہم نے ساری عربی عربیوں سے پڑھی الْحَمْدُ لِلَّهِ! تو ہم "لَهْوَ الْحَدِيثِ" کا لطف لے رہے ہیں، ہمارا عربی کا ذوق "لَهْوَ الْحَدِيثِ" کے دائرے کی وسعت کو دیکھ رہا ہے، میں اس لفظ کا ترجمہ نہیں کر سکتا، حالانکہ لکھنؤ کا رہنے والا ہوں، میں اقرار کرتا ہوں کہ میں "لَهْوَ الْحَدِيثِ" کے ترجمہ کا حق ادا نہیں کر سکتا۔ اس کے معنی ہیں باتوں کا کھیل، اب بتائیے۔۔۔ ریڈیو اور ویڈیو وغیرہ میں کیا ہے، اگر یہ ہوتا کہ بہت سے لوگ ہیں جو کھیل کو پسند کرتے ہیں، کھیل خریدتے ہیں تو

یہ لوگ ہندوستان میں نہیں اس سے کسی بہتر فضا میں رہ کر آئے ہیں، ان کی صورت سے معلوم ہوتا ہے کہ نور ٹپک رہا ہے، ان کی باتوں سے شہد ٹپک رہا ہے، ان کی نگاہوں سے حرمت اور احترام ٹپک رہا ہے، معلوم ہوتا ہے، کہ یہ عرب سے آئے ہیں، یہ ہونا چاہئے، نہ یہ کہ دور سے دیکھ کر آدمی کہے کہ ان کے پاس بڑا قیمتی برہت کیس ہے، لگتا ہے کہ عرب سے آئے ہیں، اور پیچھے پڑ جائیں لوگ، کہ کہیں سے اڑا لینا چاہئے، اس میں ہزاروں لاکھوں روپے کی رقم ہوگی، آپ برہت کیس اور لباس سے نہ پہچانے جائیں، بلکہ آپ پہچانے جائیں اپنی صورتوں سے، سجدہ کے نشانوں سے، چہرہ کی نورانیت سے، الفاظ کی حلاوت سے، خیر خواہی سے، سنجیدگی و متانت سے اور تہذیب سے، آپ سے آپ کے گھر والے متاثر ہوں، آپ جتنے دن رہیں اپنے گھروں میں (خدا مبارک کرے) ان دنوں میں ان گھروں کی فضا بدل جائے اگر قرآن کی تلاوت نہیں ہوتی تھی تو ہونے لگی، وہاں اگر بہت سی سنتیں متروک تھیں تو شروع ہو جائیں، وہ لوگ آپ سے سزائیں، اور کہیں کہ بھائی! سجدہ کے لوگ آئے ہیں، مکہ کے لوگ آئے ہیں، مدینہ کے لوگ آئے ہیں دیکھو، ریڈیو نہیں بچنا چاہئے، ٹی وی یہاں نہیں ہونا چاہئے چہ جائے کہ

لوگ کہیں (ارے بھائی کہہ مدینہ کے لوگ آئے ہیں، وہاں بہت ہوتی ہے، ان کو دکھاؤ ان کے زمانے میں تو اور ہونا چاہئے) یہ بڑی بے حوصتی ہے اس جگہ کی، آپ کی وجہ سے وہ چیزیں بند ہو جانی چاہئیں، آپ کے جانے سے ان لوگوں کو شرم آتی چاہئے کہ اب موقع نہیں رہا۔

آپ جب جائیں تو جس طرح روشنی تاریکی کو چیرتی ہے، اور چیرتی ہوئی چلی جاتی ہے، آپ کی صورتیں وہاں کے بھڑکھڑات میں روشنی کا کام دیں، آپ کی زندگیوں میں یہیں انقلاب آنا چاہئے وہاں جانے سے پہلے آپ کے اندر تبدیلیاں آنی چاہئیں۔ آپ جانتے ہیں کہ صلح حدیبیہ کے بعد فتح مکہ اور حجة الوداع کے درمیان تین چار برس کے عرصہ میں جتنی کثرت سے لوگ مسلمان ہوئے، امام زہریؒ جو سید التابعین ہیں ان کا قول ہے کہ مکہ معظمہ کے تیرہ برس کے قیام میں اور مدینہ طیبہ کے دس برس کے مبارک قیام میں، اتنی کثرت سے لوگ مسلمان نہ ہوئے، اس کی وجہ یہ بیان کرتے ہیں کہ صلح حدیبیہ کی وجہ سے راستہ کھل گیا اور بے تکلف قریش آنے لگے مکہ معظمہ اپنے عزیزوں کے یہاں اب ان کی جتنی راتیں گزرتیں ان کو دیکھ کر مکہ والے حیران تھے۔

— اور کہتے کہ ان کا تو عالم ہی دوسرا ہے، یہاں راتوں کو لوگ اٹھتے ہیں، یہاں تو بچے بھی اٹھتے ہیں، ان کے یہاں تو جھوٹ بولنا کیا، کوئی لغو بات کرنا نہیں جانتا، ہر وقت اللہ رسولؐ کی باتیں ہوتی ہیں، یہاں تو اتنا ایشا رہے کہ مہمان کے لئے تھپکا کر بچوں کو بھوکا سلا دیتے ہیں، بس وہ مسلمان ہونا شروع ہوئے، کیونکہ انھوں نے اسلام کا نقشہ اپنی آنکھوں سے دیکھا۔

حضرات! آپ لوگوں کے ذریعہ بھی آپ کے ملکوں میں اسلام پھیلنا چاہئے، یہاں سے آپ اگر مراسلہ اور رابطہ قائم کریں تو یہی اثر دیں، خود جائیں تو پورے طور پر اثر ڈالیں ان لوگوں پر کہ آپ اس جگہ سے آئے ہیں، اپنے ساتھ برکتوں کا خزانہ لے کر آئے ہیں۔

اب میں اس سے زیادہ طول دینا نہیں چاہتا آپ اس آیت کو اپنے دل پر نقش کر لیں "يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً"

اے ایمان والو! خدا کے ساتھ صلح کرنے میں پورے پورے داخل ہو جاؤ، اور شیطان کے نقشہاے قدم کی پیروی نہ کرو، وہ تمہارا کھلا دشمن ہے، دیکھئے یہاں نقش قدم (واحد) استعمال نہیں

کیا گیا، بلکہ خطوات الشیطان جمع کا صیغہ لایا گیا، معلوم ہوا کہ اس کے بہت سے نقش قدم ہیں، اس میں وسعت آگئی، خواہ اعتقاد کیا چیزیں ہوں، خواہ عملی چیزیں ہوں، خواہ اخلاقی چیزیں ہوں، خواہ تہذیبی چیزیں ہوں، خواہ سیاسی چیزیں ہوں سب اس میں شامل ہیں اور اس بات کا آپ خیال رکھیں کہ آج اگر ہمارے مسلم معاشرہ میں یہ باتیں ہوتیں تو وہ خرابیاں پیش نہ آتیں جو بہت سی جگہ پیش آرہی ہیں کہ کوئی فرق نہیں ہے صالح اور غیر صالح میں، دین دار اور بے دین میں، شریعت پر چلنے والے اور نہ چلنے والے میں۔

اللہ تعالیٰ ہم سب کو توفیق عطا کرے، یہاں کا رہنا قبول فرمائے، اس کی برکتوں سے مالا مال کرے، اور آپ کی برکتوں سے فیض پہنچے آپ کے ملکوں میں، جہاں سے آپ آئے ہیں، جن کا حق آپ پر قائم ہے اور قائم رہے گا، چاہے آپ یہیں کے ہو جائیں۔

واخود عوانا ان الحمد لله رب العالمین۔

منفکر اسلام حضرت مولانا سید ابوالحسن علی ندوی مدظلہ کے قلم کا ایک نازہ اہم شاہکار

تہذیب و تمدن پر اسلام کے اثرات و احسانات

جس میں بڑے واضح اور متعین انداز سے انسانی تہذیب و تمدن پر اسلام کے عظیم و ناقابل فراموش احسانات اور دُور رس و دیرپا نقوش و اثرات سے پوری علمی و تاریخی دیانت، فکری و تحقیقی نمانت اور ایمانی حکمت و فراست کے ساتھ بحث کی گئی ہے اور ایک پھیلے ہوئے تاریخی موضوع کو دشمنکات میں سمیٹ کر گویا دیریا کو کوزے میں بند کرنے کی کوشش کی گئی ہے۔

دنیا کو اسلام کے عظیم عطیات میں عظمتِ انسانی اور عورتوں کے حقوق کی بحالی، توحید کے عالمی اثرات، علم و عقل کی ہمت افزائی، عالمی اخوت و مساوات دین و دنیا کی وحدت اور ایک صالح عالمی تمدن پر خصوصی روشنی ڈالی گئی ہے۔

- ایک تاریخی جائزہ جو عصری مشکلات و مسائل کا اسلامی حل ہے۔
- دنیا کے ایک بڑے مذہب (اسلام) کے عالمگیر اثرات کی نشاندہی جو مسلمانوں اور غیر مسلموں سب کے لئے قابلِ غور و فکر ہے۔

- ملتِ اسلامیہ کے لئے لمحہ فکریہ اور دنیا کی رہنمائی کے لئے سرگرم عمل ہونے کی مخلصانہ خدمت
- انسانیت کے حال و مستقبل اور اسلام سے تعلق رکھنے والے مخلص و دیوباعی عقائد انسان کے لئے ایک نیا تحفظ

اعلیٰ کتابت آفسط طباعت قیمت اعلیٰ ادیشن۔ / عام ادیشن۔ / عربی۔ / انگریزی
صرف قیمت کتاب پیشی بھیجنے والوں کو کتاب مصارف و ڈاک کی رعایت کے ساتھ رجسٹرڈ
بھیجی جائے گی۔

مجلس تحقیقات و نشریات اسلام پبلسٹکس ۱۱۹ لکھنؤ

(ندوة العلماء)

مولانا سید ابوالحسن علی ندوی مدظلہ کی ایک اہم تقریر:

اسلامی بیداری کی لہر پر ایک نظر

بے لاگ جائزہ — مخلصانہ مشورہ

● جس میں اسلامی بیداری کے مبارک مقصد — جو بڑی ذمہ داری اور بڑی نازک و اہم امانت ہے — کی خاطر جدوجہد میں مصروف افراد اور جماعتوں کے لئے کارآمد و مفید مشورے دیئے گئے اور راہ نما اصول بیان کئے گئے ہیں۔

● جس کے مطالعہ سے اسلامی بیداری کو صحیح رخ دینے، دینی و اصلاحی کوششوں کو زیادہ مفید اور نتیجہ خیز بنانے میں مدد مل سکتی ہے۔ اور

● امت مسلمہ کو — خاص طور سے اسلامی ممالک میں، جہاں بیداری کی تحریکیں زیادہ سرگرم ہیں — مثالی اسلامی زندگی کے حقائق، اس کے پیغام اور اس کے مقام و منصب سے قریب تر کیا جاسکتا ہے۔

عدہ کتابت، آفس طبعات، صفحات ۴۸ قیمت پانچ روپے۔

مجلس تحقیقات و نشریات اسلام پوسٹ ۱۱۹ لکھنؤ

(ندوة العلماء)

انسائٹ کے محسنِ اعظم

اور

تشریف و تمدنِ دنیا کا اخلاقی فرض

اس انگریزی مقالہ کا اصل اردو متن جو ۲۲ اگست ۱۹۸۹ء کو اسلامک اسٹیڈیز سنٹر آکسفورڈ یونیورسٹی انگیلینڈ میں پڑھا گیا، اور ۲۶ اگست کو لندن کے بین الاقوامی اسلامک سنٹر پارک روڈ میں مختلف ملکوں اور زبانوں سے تعلق رکھنے والے ایک عظیم مجمع کے سامنے عربی، اردو و تقریروں اور تشریح و ترجمانی کے ساتھ پیش کیا گیا۔

از

مولانا ابوالحسن علی ندوی

مجلس تحقیقات و نشریات اسلام لکھنؤ